

# Ekku Medjevali Il-Festa ta' Santa Marija ta' Hal Xluq

Kitba ta' Mario T. VASSALLO

B.Com., B.A. (Hons) Public Policy, M.A. (European Studies), M.I.M.



Sa minn żmien twil ilu, il-Maltin u l-Ghawdxin kienu jiċċelebraw il-festa tat-tluq is-sema ta' Omm il-Feddej bl-akbar ghożża u hrara. Ma kellhomx ghalfejn joqoghdu jistennew lill-Vatikan jiddikjara d-Domma ta' l-Assunzjoni biex jemmnu b'qalbhom u ruhhom kollha f'dan ir-raba' misteru tal-glorja maghdud fit-talba tar-Rużarju. L-imhabba ta' missirijietna u ommijietna lejn Santa Marija mhix murija biss fin-numru estensiv ta' parroċċi ddedikati lill-Assunzjoni, imma wkoll fl-ghadd kbir ta' kappelel imxerrdin fil-kampanja u l-irhula li huma wkoll iddedikati f'għieh Marija mtellgha fil-glorja tal-ġenna bir-ruh u l-ġisem.

## Festa sempliċi

Wahda minn dawn il-kappelel hija tliċ maghrufa bhala Santa Marija ta' Hal Xluq, li tinsab fil-limiti ta' *Città Ferdinand*, fit-triq li mis-Siġġiewi twasslek għall-Qrendi.

Il-festa f'għieh Marija mtellgha s-sema ghadha sal-lum iċċelebrata bl-akbar hrara mis-Siġġiwin f'din il-kappella, f'jum il-Hadd ta' fuq il-15 t'Awwissu. Jien kemm-il darba kelli x-xorti li nattendu għall-festa sempliċi u rurali ta' Santa Marija f'Hal Xluq u, jkolli nistqarr, li nnamrajt ma' din il-kappella li taf il-bidu tagħha fi żmien medjevali, meta r-religjon nisranija reġghet bdiet tisteqjer wara t-tluq tal-Gharab minn Malta.

## Rdieden u fniek

Il-faċċata tal-kappella, flimkien mat-triq ta' quddiemha li twasslek sa quddiem statwa tal-ġebel li tirrappreżenta lil Santa Marija, tkun imdawla b'bozoz ikkuluriti matul il-ġimgħa tal-festa. Il-Banda San Nikola wkoll tiġi f'Hal Xluq biex tferrah lin-nies b'marċi brijużi, filwaqt li ma jonqsux xi tużżana rdieden mahdumin mid-dilettanti tan-nar Siġġiwin.



Parti mill-ġemgħa miġbura biex jisingħu l-quddies ta' nhar il-festa li tiġi ċċelebrata fuq iz-zuntier tal-kappella. Xhieda ta' kemm din il-festa, b'għeruq medjevali, ghadha popolari sal-lum.

Ma tonqosx ir-rulina li tibda ddu u ddu, sakemm tiegħaf u thabbar in-numru rebbieh għal xi fenek. U n-nies erhilha tmaxter il-bergers u ċ-ċips li jissajru dak il-hin stess taht il-harruba x-xiha. U l-kelb tal-ghassa fuq il-bejt tal-ghorfa fil-qrib il-hin kollu jinbah, bħal donnu ma jistax jifhem minfejn giet din il-geġwigija kollha li harbtet is-sikta tas-soltu.


## Is-seher ta' Hal Xluq

Kull min jghaddi minn Hal Xluq ma jistax ma jinhakimx mis-seher li jgawdi dan il-lok, li fi żminijiet bikrija kien mgħammar b'komunità li kienet tghix mir-raba', tiekol



Il-kappella ta' Santa Marija ta' Hal Xluq nhar il-Hadd, it-18 t'Awwissu 2008, meta giet iċċelebrata l-festa ta' Santa Marija.





Wahda mid-djar antiki li ghadhom joqogħdu n-nies fiha f'Hal Xluq. Tidher in-niċċa tal-Madonna, flimkien ma' gallarija ċkejtna tal-ġebel.



L-istatwa tal-ħaġar ta' Santa Marija li tinsab fil-bidu tat-trejqa ta' quddiem il-kappella ta' Hal Xluq. Magħha hemm marbuta 200 jum indulġenza għal kull min jgħid 'Salve Regina'.

minn dak li tipprovdi l-art, tindokra l-bhejjem u tqim 'l Alla fi knisja ddedikata lill-Ommu. Illum hadd ma fadal mir-rahlin ta' żmien twil ilu. Baqghu biss il-hitan tas-sejjeġh u l-kappella. Baqa' wkoll isem ir-rahāl - Hal Xluq - li għadu jgħbor fi hdanu xi rziezet, griebeg, ghorof, giren u barumbari. Fl-ghelieqi li jdawru dan ir-rahāl minsi għad hemm kotra kbira ta' sigar tat-tin, tal-bajtar tax-xewk u tal-harrub li fihom isibu r-refuġju l-ghasafar tal-bejt, il-ġrieden, il-qniefed u l-gremxul. Hal Xluq għadu jfakkarna fi żminijiet meta l-ewwel irhula f'pajjiżna kienu ferm żgħar - xi hames jew tmien irziezet imgezzin ma' xulxin. Il-prefiss **Hal** quddiem l-isem tar-rahāl ġej mill-Gharbi u jfisser **rahl** (taqsira tal-kelma 'rahāl'). Dawk l-irhula li jgħibu l-prefiss **Hal**, bħal Hal Xluq, huma għalhekk l-aktar irhula qodma f'Malta li kienu ġa jgħixu nies fihom qabel l-1400. Dan ir-rahāl kien diġà msemmi fir-rapport ta' l-Isqof de Mello tal-1436.

## Uljed ir-rahāl

Mid-daqs tal-kappella ta' Santa Marija, f'malajr wiehed jikkonkludi li x-Xluqin ma kinux wisq fil-ghadd, x'aktarx foqra, imma mimlija żelu għax-xogħol u għall-qima spiritwali. B'danakollu, fis-sekli l-imghoddija, Hal Xluq ma pproduciex biss rahhala, bdiewa u nisa tad-djar, imma wkoll nies li għamlu isem mhux biss f'Malta iżda wkoll lil hinn minnha. Jissemma Patri Ambrogio Buttigieg minn Hal Xluq li fl-1552 inhatar isqof mill-Papa Ġulju III, kif ukoll Nunzju Appostoliku li qeda dmiru f'pajjiżi diffiċli bhas-Serbja, l-Armenja, il-Babilonja u l-Kadea. Huwa miet f'Goa, fil-Ġappun. Huh, Ġann Mattew, li kien ukoll

Dumnikan, akkumpanjah f'xi vjaġġi tiegħu.<sup>1</sup>


Minbarra l-kappella tiegħu, jingħad mix-xjuh li Hal Xluq kellu l-palazz tal-ġustizzja li illum huwa binja kbira u mitluqa fit-trejqa ta' quddiem il-knisja u, saħansitra, kellu wkoll biċċerija biswit l-istatwa ta' Santa Marija li illum hija dar ikkonvertita - il-ġmiel tagħha. L-istatwa ta' Santa Marija hija mogħnija b'indulġenza ta' mitejn jum għal kull min jieqaf quddiemha u jgħid 'Salve Regina'.

## Abbandunata u restawrata

Fir-rapport taż-żjara ta' Mons. Pietru Dusina fl-1575, insibu li f'Hal Xluq kien hemm sitt knejjes, fosthom dik ta' Santa Marija li hi l-unika wahda li għadha mwaqqfa sal-lum. Fil-fatt kien appuntu f'din il-knisja fejn kienu jsiru l-magħmudijiet tat-trabi, minkejja li l-knisja parrokkjali kienet dik iddedikata lil San Nikola, kif għadha sal-lum. Fiż-żjara tiegħu Dusina pprofana hafna knejjes, u fost dawn kien hemm il-knisja ta' Santa Marija li skont ir-rapport tiegħu, kienet fi stat diżastruż u ma setgħetx tkompli sservi bhala post fejn jitqaddes il-quddies.

Imma r-rotta tad-destin għal din il-knisja dar nofs tond u fi ftit tas-snin reġa' beda jonfoh ir-rih fuq. Dan għaliex fl-1583 ċertu Ġann Pawl Buttigieg reġa' bniesha kwazi mill-ġdid fuq l-istess għamla, għammarha b'kulma kien meħtieġ, saħansitra anki bi kwadru titolari ta' l-Assunzjoni mpitter fuq tliet tilari tal-injam. Dan il-kwadru għadu jeżisti sal-lum. Buttigieg hallielha wkoll ir-renti ta' għalqa żgħira, magħrufa bhala 'Ta' Kobb', biex tkun tista' tiġi ċċelebrata quddies u jinxteghel il-lampier fil-festa ta' Santa Marija. Fl-1596, ibnu Dun Stiefnu





Il-kwadru l-antik tal-Assunzjoni li kien ikkummissjonat minn Ġann Pawl Buttigieg fl-1583, kif tixhed l-iskrizzjoni fin-naha t'isfel tal-kwadru.



Il-kwadru titolari preżenti li juri t-tluġ is-sema tal-Madonna. Jidher ukoll il-ventartal tal-fidda armat fuq l-artal magġur għall-okkażjoni tal-festa.

Buttigieg sar ir-rettur ta' din il-knisja u f'it snin wara lahaq ukoll bhala l-kappillan tal-parroċċa ta' San Nikola fis-Sigġiewi. Mis-seklu sittax 'l hawn, il-knisja ta' Santa Marija f'Hal Xluq baqgħet ikkurata tajjeb u mogħnija bl-imhabba u l-venerazzjoni tan-nies tal-inhawi. Fi żmien it-tieni gwerra dinjija, din il-kappella laqgħet fi hdanha għadd ta' refuġjati li kienu hallew djarhom minhabba l-biża' tal-bombi tal-ghadu.

## Stil Normann

Il-kappella ta' Hal Xluq tixhed iż-żmien medjevali li matulu nbriet, avolja sarulha hafna alterazzjonijiet matul il-mogħdija taż-żmien. L-istil Normann tardiv għadu evidenti fil-gwarniċuni tal-bieb ewlieni u dak laterali, u wkoll fil-hnejjiet ġejjin għall-ponta li fuqhom jistrieħu x-xorok tas-saqaf tal-kappella. Hawn min hu tal-fehma li oriġinarjament il-kappella kienet imsaqqfa bl-injam, bil-hnejjiet ikunu miżjuda aktar tard. Meta għedt b'dan lil bennej tas-sengħa<sup>2</sup>, huwa qalli li wisq probabbli hekk kien tabilhaqq peress li l-ġebel tal-hnejjiet mhux ingastat fil-hitan laterali u, għalhekk huwa evidenti li dawn inbnaw wara. Il-knisja għandha tieqa rettangolari li hi l-uniku sors ta' dawl, u bieb iehor fuq in-naha tax-xellug. Iktar tard żdied il-kampnar imdaqqas li jispona f'nofs il-faċċata, fejn għad hemm il-qanpiena. Il-kappella hija mghammra wkoll b'gallerija sabiha tal-ġebel li fiha kien hemm orgni. Għadna nistgħu naraw ukoll xi mwiežeb tal-ilma tax-xita. Maġenb il-bieb prinċipali hemm żewġ bankijiet tal-ġebel - wiehed fuq kull naha tal-bieb.<sup>3</sup>


## Opri tal-arti

Il-kwadru titolari tal-knisja juri x-xbieha ta' Marija Santissima tiela' s-sema, mogħnija minn għadd ta' angli tal-ġenna. Dan qiegħed f'perspettiva tal-ħaġar u ha post dak li kien għamel Ġann Pawl Buttigieg fis-seklu XVI. Fuq iż-żewġ għub tal-kwadru titolari naraw żewġ opri tal-arti mill-aqwa - wiehed ta' Kristu quddiem Pilatu u l-iehor ta' Kristu mgħobbi s-salib. Dawn iż-żewġ kwadri huma attribwiti lill-allievi tal-iskola ta' Francesco Zahra.<sup>4</sup> Jekk wiehed jixref sas-sagristija, li hija zieda relattivament riċenti meta mqabbla mal-qedem tal-kappella, isib kwadru antik li juri l-Madonna tar-Rużarju. Ta' min jinnota wkoll li s-saqaf tas-sagristija huwa mpitter b'disinji linearji li jkomplu jsebbħu l-ġmiel ta' din il-binja.


## Santu Rokku

Għalkemm id-devozzjoni lejn Santa Marija kienet qawwija fost ir-rahlin Xluqin, imma dan xejn ma naqqas mill-fidi li kellhom f'ġieħ Santu Rokku, il-protettur li jehlisna mill-mard tal-pesta. Statwa kbira tal-ġebel ta' Santu Rokku tinsab f'post prominenti fil-kappella ta' Hal Xluq. Lejh kienu jdur missirijietna meta l-mard li jittiehed kien jahkem lil gżiritna u miegħu jkaxkar għadd ta' nies lejn il-qabar. Kemm xejn kurjuza kienet id-drawwa li fil-quddies ta' filgħaxija ta' nhar il-festa ta' Santa Marija, il-panigierku kien isir fuq Santu Rokku. Illum din il-prietka m'għadhiex issir, imma l-istatwa dominanti ta' Santu Rokku, bil-kelb fidil ma' saqajh li kien jilgħaqlu l-ġriehi tal-marda, għadha tfakkarna f'min kienu jafdaw ta' qabilna fis-siegha tat-tigrib.





L-istatwa ta' Santu Rokku, il-protettur kontra l-mard tal-pesta, li tinsab fil-kappella ta' Hal Xluq.



Rdieden taġ-ġigġifogu, maħduma mid-dilettanti tan-nar tas-Siġġiewi, fl-isfond tal-kappella ta' Hal Xluq.

il-lok, li darba kien raħal, għadek tista' tesperjenza festa ġenwina b'tiżjin sempliċi. Hija festa li tagħti ġieh lil Ommna fis-sema.

Hija festa li tagħti xhieda ta' kult antik li ilu jintret minn missier għall-iben għal sekli shah. Festa miżrugħa fil-hamrija u mxetla minn folklor li għadu jbaqbaq bil-hajja u l-fidi. Festa li mhix imdakkra mill-piki, iżda li tghaqqad il-bierah mal-lum u għada. Li torbot il-fidi maċ-ċelebrazzjoni u l-għaqda ahwiya.

## Il-festa fl-imġhoddi

Fl-imġhoddi f'din il-knisja kienet tiġi ċċelebrata l-festa fil-jum tal-ghid tal-Assunta, jiġifieri l-15 t'Awwissu. Lejliet u nhar il-festa kienu jitkantaw il-vespri, u l-kappillan tas-Siġġiewi kien jitla' bil-karozzin lejn Hal Xluq biex iqaddes għall-okkażjoni. Mas-Siġġiwin kienu, u għadhom, jinghaqdu l-Qrendin u l-Imqabbin peress li raħalhom imiss ma' Hal Xluq.

Mal-faċċata tal-kappella kienet tiddendel il-liedna tal-haxix frisk, filwaqt li fuq ġewwa kien jintrama d-damask, jitpoġġa l-ventartal mal-maġġur u jiddendel il-lampier u jitpoġġew il-gandlieri tal-festa. Ilsien il-fjakkoli kien ikun ilebleb fid-dlam, huwa u jiddandan maċ-ċinta tal-kappella.

Wara l-quddiesja tal-festa fil-ghodu, is-sagrstan tas-Siġġiewi kien iqassam tazza kafè shuna lill-miġemgħa, filwaqt li filghaxija kien jinhareġ il-pulptu ċkejken li għad għandha l-kappella u, għad-dell tas-siġar, il-kappillan kien jagħmel prietka u jagħti l-barka.<sup>5</sup>

## Il-festa fi žmienna

Illum il-festa ta' Santa Marija m'għadhiex issir f'nharha, iżda Hadd fuq il-15 t'Awwissu. F'Hal Xluq mhux se ssib pilandri kbar u rhamati, lanqas mhu se tara xi spektaklu tan-nar sinkronizzat mal-valzi Awstrijaċi, jew se tiehu sehem fil-briju tal-marċi taħt xi mrewħa mpittra u mħallsa mis-sezzjoni žgħażaġħ tal-banda. F'Hal Xluq ma tara xejn minn dawn ix-xinxilli li donnhom saru l-karatteristiċi ewlenin tal-festa Maltija fi žmienna. F'dan



Is-surmast u l-bandisti tal-Banda San Nikola tas-Siġġiewi waqt il-programm ta' marċi brijużi f'ġieh il-festa ta' Santa Marija ta' Hal Xluq.

Festa li għadha tiddandan bil-hitan tas-sejjiġieħ, bit-tiżjira mxengħa tal-friefet il-lejl ma' nżul ix-xemx u bir-raxx ikkulurit ta' raddiena sempliċi mwahħla ma' seratiżz, hi u dđur, biex bħal donnhja tfakkarna li 'l barra minn Hal Xluq, il-hajja għadha għaddejha b'ritmu tal-imġienien.

<sup>1</sup> Dan it-tagħrif huwa riżultat ta' riċerka li għamel Patri Mikiel Fsadni u li tinsab ippubblikata fil-ktieb tiegħu, *Dumnikani Maltin Magħrufa 1450-2003*, Pubblikazzjoni Dumnikana (2003).

<sup>2</sup> Is-Sur Charles Briffa minn Hal Luqa, residenti l-Imqabba.

<sup>3</sup> [www.kappelli.com](http://www.kappelli.com)

<sup>4</sup> Kilin, *A Hundred Wayside Chapels of Malta and Gozo*, Heritage Books (2000).

<sup>5</sup> Pawlu Aquilina, *Hawn Twieldet u Tibqa' Thabbat Qalbi*, Pubblikazzjoni tal-Kunsill Lokali tas-Siġġiewi (2004).